



Република Македонија  
ВЛАДА НА РЕПУБЛИКА МАКЕДОНИЈА  
Комисија за организации со статус од јавен интерес

---

ИЗВЕШТАЈ ЗА РАБОТА НА  
КОМИСИЈАТА ЗА ОРГАНИЗАЦИИ СО СТАТУС ОД ЈАВЕН ИНТЕРЕС  
ВО 2016 ГОДИНА

Скопје, февруари 2017 година

## **1. Вовед**

Законот за здруженија и фондации („Службен весник на Република Македонија“ бр.52/2010, 135/2011 и 55/2016) во Глава XI воведува нова организациска форма во функционирањето на здруженијата и фондациите – Организации со статус на јавен интерес. Статусот на јавен интерес на организациите го определува Владата на Република Македонија, по предлог на Комисија за организации со статус од јавен интерес.

Комисијата за организации со статус од јавен интерес е составена од претседател и десет члена од кои по еден претставник од Министерството за финансии, Министерството за правда, Министерството за труд и социјална политика, Министерството за култура, Министерството за животна средина и просторно планирање, Министерството за локална самоуправа, Министерство за здравство, Агенцијата за млади и спорт, како и двајца претставници на организации регистрирани во согласност на Законот за здруженија и фондации, а избрани по пат на оглас. Мандатот на претседателот и членовите на Комисијата е четири години.

Комисијата за организации со статус на јавен интерес, согласно член 80 од Законот за здруженија и фондации е надлежна да: дава предлози за доделување и престанок на статус на организација од јавен интерес; разгледува и дава мислења по деловни и финансиски извештаи за работата на организациите со статус од јавен интерес; предлага поведување прекршочна постапка и го утврдува годишниот извештај за својата работа за претходната година. Годишниот извештај Комисијата го објавува на својата веб страница. Членовите не добиваат финансиски надомест за работата во Комисијата.

Комисијата за организации со статус од јавен интерес во текот на своето петгодишно работење ги донесе сите потребни акти за успешно извршување на своите надлежности (Деловник за работа на Комисијата за организации со статус од јавен интерес; Образец на Барање за добивање статус на организација од јавен интерес и Листа на потребни документи за добивање статус на организација од јавен интерес) и воспостави своја веб страница, како посебен дел на веб страницата на Одделението за соработка со невладини организации на Генералниот секретаријат на Владата на Република Македонија [www.nvosoraboka.gov.mk](http://www.nvosoraboka.gov.mk).

Административно-техничките работи на Комисијата ги врши Генералниот секретаријат на Владата на Република Македонија – Одделение за соработка со невладини организации.

## **2. Активности на Комисијата за организации со статус од јавен интерес во 2016 година**

Поради истекот на мандатот на претседателот и членовите на Комисијата за организации со статус од јавен интерес, а врз основа на член 79 од Законот за здруженија и фондации фондации и член 5, 6 и 7 од Правилникот за начинот и критериумите за избор, како и причините за престанок на вршењето на работата

на претседателот и членовите на Комисијата за организации со статус на јавен интерес („Службен весник на РМ“, бр.142/2010), Генералниот секретаријат на Владата на Република Македонија на 4.02.2016 година, на веб локацијата на Одделението за соработка со невладини организации [www.nvosorabotka.gov.mk](http://www.nvosorabotka.gov.mk) објави Оглас за избор на два члена во Комисијата за организации со статус на јавен интерес од организации регистрирани согласно Законот за здруженија и фондации. Врз основа на добиени номинации од ресорните министерства и пријавите за кандидати од редот на здруженијата и фондациите, Владата на Република Македонија на седницата одржана на 29.03.2016 година донесе Решение за именување претседател и членови на Комисијата за организации со статус од јавен интерес<sup>1</sup> („Службен весник на Република Македонија“ бр.71/2016).

Комисијата за организации со статус од јавен интерес во 2016 година одржа две седници.

На седницата одржана на 16.02.2016 година, Комисијата го разгледа и едногласно го усвои Извештајот за работа на Комисијата за организации со статус од јавен интерес во 2015 година, подготвен од Одделението за соработка со невладини организации на Генералниот секретаријат. Владата на Република Македонија го разгледа овој Извештај како материјал за информирање, на седницата одржана на 15.03.2016 година.

На оваа седница, претседателот на Комисијата препорача да се обезбеди поддршка на работата на новиот состав на Комисијата за организации со статус од јавен интерес преку проект, со кој ќе се обезбеди промоција на надлежностите и работата на Комисијата, но и зголемување на интересот на граѓанските организации за добивање статус на организација од јавен интерес.

На седницата одржана на 12.05.2016 година, Комисијата за организации со статус од јавен интерес го констатира конституирањето на новиот состав.

На оваа седница членовите на Комисијата го разгледаа Деловниот и финансискиот извештај за 2015 година на Непрофитната организација за стипендирање на студенти и поддршка на научно истражувачки активности – Фондација ПЕКСИМ, со статус од јавен интерес, бр.30-11/1 од 27.04.2016 година и констатираа дека извештајот е доставен во законски предвидениот рок и дека е подготвен согласно членовите 85 и 87 од Законот за здруженија и фондации, како и Правилникот за образецот за формата и содржината на деловниот и финансискиот извештај за здруженијата и фондациите со статус од јавен интерес, поради што Комисијата утврди позитивно мислење по Извештајот.

---

<sup>1</sup> Комисијата за организации со статус на јавен интерес ја сочинуваат: претседателот Елена Ивановска од Министерството за образование и наука и членовите: Тоше Пановски од Министерството за финансии, Мильазим Мустафа од Министерството за правда, Лена Ничевска од Министерството за труд и социјална политика, Снежана Ристовска од Министерството за култура, Бетим Љамалари од Министерството за животна средина и просторно планирање, Ели Чакар од Министерството за локална самоуправа, Никица Панова од Министерството за здравство, Гордана Цекова од Агенцијата за млади и спорт, Никола Ивановски од Здружение на граѓани за демократија Тогедер од Битола и Усеин Елезоски од Здружение Центар за демократски развој и интеграција Визија - ЕУ од с. Долно Косоврасти, Дебар.

Истовремено, Комисијата го разгледа Барањето од Фондацијата ПЕКСИМ, за престанок на статусот на организација од јавен интерес, бр.30-12/1 од 5.05.2016 година и констатира дека барањето го исполнува условот од член 89 став (1) алинеја 1 од Законот за здруженија и фондации („Служен весник на Република Македонија“ бр.52/10, 135/11 и 55/16), според кој статусот на организацијата од јавен интерес престанува по барање на здружението или фондацијата. Комисијата го задолжи Одделението за соработка со невладини организации на Генералниот секретаријат Информацијата за барањето на Непрофитната организација за стипендирање на студенти и подршка на научно истражувачки активности – Фондација ПЕКСИМ од Скопје за престанок на статус на организација од јавен интерес, со Предлог-решение, да ја достави до Владата на Република Македонија. Информацијата беше одложена од Деветнаесеттата седница на Генералниот колегиум на државни секретари, одржана на 23.05.2016 година, за некоја од наредните седници на Генералниот колегиум.

Комисијата на оваа седница дискутираше за можностите за афирмирање на статусот на организациите од јавен интерес и поттикнување на здруженијата и фондациите да поднесат барање за добивање на статусот, вклучително и за воведување на законски измени за даночните олеснувања на здруженијата и фондациите со статус на организација од јавен интерес. Дополнително, до членовите на Комисијата беше дистрибуирана Компаративната анализа за организации со статус од јавен интерес во Европа, подготвена од Одделението за соработка со невладини организации на Генералниот секретаријат.

### **3. Заклучни согледувања и препораки**

Комисијата за организации со статус од јавен интерес ги донесе сите потребни акти за успешно извршување на своите надлежности (Деловник за работа на Комисијата за организации со статус од јавен интерес; Образец на Барање за добивање статус на организација од јавен интерес и Листа на потребни документи за добивање статус на организација од јавен интерес), воспостави своја веб страница, како посебен дел на веб страницата на Одделение за соработка со невладини организации на Генералниот секретаријат на Владата на Република Македонија [www.nvosoraboka.gov.mk](http://www.nvosoraboka.gov.mk). Исто така, во текот на петгодишното работење, членови на Комисијата учествуваа на неколку обуки и консултативни настани со цел зајакнување на капацитетите на членовите на Комисијата за практична примена на одредбите од Законот за здруженија и фондации, кои го регулираат статусот на организации од јавен интерес.

Комисијата во 2012 година разгледа две барања за добивање на статус на организација од јавен интерес, за што ја информираше Владата на Република Македонија. Владата донесе Решение со кое се одбива едното барање, бидејќи не се исполнети критериумите од член 75 став 1 алинеи 3 и 6 од Законот за здруженија и фондации, како и Решение со кое се констатира дека второто барање нема да се смета за поднесено, од причини што подносителот не постапил по укажувањето на Комисијата за комплетирање на барањето.

Во 2013 година, Комисијата за организации со статус од јавен интерес разгледа само едно барање за добивање на статус на организација од јавен интерес, за што ја информираше Владата на Република Македонија, а Владата донесе Решение за доделување статус на организација од јавен интерес на Непрофитната организација за стипендирање на студенти и подршка на научно истражувачки активности – Фондација ПЕКСИМ.

Во 2014, 2015 и 2016 година до Комисијата за организации со статус од јавен интерес не беа доставени нови барања од здруженија и фондации за доделување на статус на организација од јавен интерес.

За да се зголеми интересот на здруженијата и фондациите за поднесување на барања за добивање на статус на организација од јавен интерес, потребни се дополнителни активности за афирмирање на одредбите од Законот за здруженија и фондации кои го регулираат статусот на организации од јавен интерес, но и измени во даночната и царинската регулатива со цел практична примена на членот 88 од Законот за здруженија и фондации, според кој „организациите со статус од јавен интерес покрај даночните и царинските олеснувања утврдени во членот 7 став (2) на овој закон имаат дополнителни даночни и царински олеснувања во согласност со закон“.